



BORD LI JIRREGOLA L-KERA

**MAĠISTRAT
DR. JOSEPH GATT LL.D.**

Udjenza ta' nhar l-Erbgħa, 26 ta' Marzu 2025

Rikors Nru: 516/2024

Nru fuq il-Lista: 25

Victoria Camilleri (K.I. 240750M)

VS

Chehade Mahmoud (K.I. 255582A)

Il-Bord;

Ra r-rikors ġuramentat promotur imressaq fit-18 ta' Diċembru 2024¹ flimkien mad-dokumentazzjoni hemm annessa, fejn, *ad litteram*, ġie premiss u ntalab is-segwenti:

1. *Illi permezz ta' skrittura privata datata l-disgħa ta' Jannar tas-sena elfejn tlieta u għoxrin (09/01/2023), ir-rikorrenti tagħt' b'titolu ta lokazzjoni lill-*

¹ A fol 1 et seq tal-proċess.

intimat il garage li jgib l-isem St. Mary gewwa Triq Burmarrad, Burmarrad liema kuntratt qed jigi hawn anness u mmarkat bhala Dok 'A';

- 2. Illi f'din l-iskrittura l-partijiet ftehm u illi din il-lokazzjoni kellha tkun għal perjodu ta' ħames (5) snin bl-ewwel sentejn (2) ikunu di fermo.*
- 3. Illi minkejja illi f'din l-iskrittura privata l-partijiet ftehm u il-kera kellha tithallas kull disa' (9) jum tax-xahar, l-intimat qilu ma jhallas kera min Ottubru tas-sena 2024 kif ukoll naqas milli jhallas is-somma ta' elf ewro (€1000) rappreżentanti id-depożitu hekk kif stipulat fl-istess ftehim. Illi di piu l-intimat kien ukoll obligat illi jagħmel polza ta' assigurazzjoni ma dan kollhu l-attrici qatt ma ngħatat kopja ta' tali polza u dan in vista tal-fatt li tali polza qatt ma saret.*
- 4. Illi minkejja illi l-esponenti infurmat lil inkwilin anke permezz ta' ittra ufficjali bin numru 4984/2024 sabiex jirregola il-pozizzjoni tiegħu u fin nuqqas jiżgombra l-intimat baqa inadampjenti;*
- 5. Illi sa fejn taf l-istess rikorrenti, l-intimat ma għandu l-ebda difiza x'jgħati kontra t-talbiet tagħha;*
- 6. Ir-rikorrenti tiddikjara li taf bil-fatti suesposti personalment;*

Għaldaqstant, ir-rikorrenti umilment titlob lil dan l-Onorabbli Bord jogħgbu:

- 1. Jiddeciedi l-kawza skond it-talba bid-dispensa mis-smiegh tal-kawza a tenur ta' l-Artikolu 16A ta' l-Ordinanza li Tirregola t-Tigdid ta' Kiri ta' Bini;*
- 2. Jordna lill-intimat sabiex jiżgombra mil garage li jgib l-isem St. Mary gewwa Triq Burmarrad, Burmarrad u dan entro terminu qasir u perentorju li dan l-Onorabbli Bord jogħgbu jimponi;*

Ra d-digriet ta' dan il-Bord tal-24 ta' Diċembru 2024².

Ra dak li seħħ fis-seduta tat-28 ta' Jannar 2025³ meta l-konvenut kien għadu ma ġiex notifikat.

Ra dak li seħħ illum⁴ fejn deher l-intimat assistit u ressaq nota⁵ ai termini tal-artikolu 16A(5) tal-Kapitolu 69 tal-Liġijiet ta' Malta. Illum instemgħet ukoll it-trattazzjoni rigwardanti t-talba konċernanti d-dispensa tas-smiegħ⁶.

Ikkunsidra

Illi dawn il-proċeduri huma bbażati fuq l-artikolu 16A tal-Kapitolu 69 tal-Liġijiet ta' Malta u allura huma min-natura tagħhom proċeduri sommarji speċjali⁷. Dawn jirrikjedu ċertu formalitajiet li għandhom jiġu segwiti. Tajjeb jingħad ukoll li din it-tip ta' proċedura għaddiet b'mod sodisfaċenti minn eżami kostituzzjonali mingħajr ebda xkiel⁸.

Illi għal dan il-Bord, l-intimat ma seħħilux juri li għandu eċċezzjonijiet validi x'jaġhti kontra l-azzjoni magħmula mir-rikorrenti.

² A fol 14 tal-proċess.

³ A fol 18 tal-proċess.

⁴ A fol 26 tal-proċess.

⁵ A fol. 28 tal-proċess.

⁶ Debitament registrati u traskritta kif ordnat, u tibda a fol. 30 tal-proċess.

⁷ Hekk imsejja proċedura bil-“giljottina”.

⁸ F'dan is-sens issir referenza għas-sentenza fl-ismijiet **Malta Industrial Parks Limited vs Anni 90 Limited**, (Rik Nru: 126/2018) mogħtija mill-Qorti Kostituzzjonali nhar il-20 ta' Lulju 2020

Illi l-kawżali tar-rikorrenti⁹ li twassal għat-talba **unika** tagħha ta' żgumbrament hija msejsa biss u b'mod esklussiv fuq in-nuqqas ta' hłas ta' kera tal-intimat u xejn aktar. L-intimat fis-seduta tal-lum (kemm fin-nota minnu mressqa u kemm fit-trattazzjoni mismugħa) ma qal xejn dwar l-irregolaritá jew inapplikabbilitá tal-proċedura utilizzata mir-rikorrenti, iżda għadda direttament sabiex jittanta jiżvela xi punti ta' fatt li jistgħu jingiebu bħala difiża.

Illi l-intimat jallega li huwa ma hallasx il-kera għaliex ġie impedit b'diversi modi mir-rikorrenti stess. Dan il-Bord ma jsibx li din l-argumentazzjoni wahedha hija suffiċjenti biex tiġġustifika t-twaqqif tas-sommarjetá ta' dawn il-proċeduri.

Illi huwa mifhum u aċċettat li **l-iprem** obligazzjoni ta' xi kerrej huwa propju l-hłas tal-korrispettiv tal-kera¹⁰. Minn dak li hareġ quddiem dan il-Bord, l-intimat, fi kliemu stess, jgħid li huwa offra l-hłas iżda dan ma ġiex aċċettat. F'ċirkostanzi bħal dawn (jekk dak li jallega l-intimat huwa minnu), l-intimat kellu l-obbligu li jgħaddi sabiex jehles minn dik ir-responsabbiltá bil-hłas ġudizzjarju u dak id-depożitu kien ikun wiehed validu f'għajnejn il-liġi. Kwistjonijiet oħra setgħu imbagħad jiġu debitament kombattuti u r-rikorrenti possibbilment ma kienitx tkun iktar f'qagħda tressaq din il-kawża b'din it-tip ta' proċedura.

Illi huwa magħruf li sabiex id-depożitu permezz ta' ċedola (hłas ġudizzjarju) jitqies bħala pagament (u estinzjoni ta' dik l-obbligazzjoni) irid l-ewwel jiġi pruvat li kien hemm offerta tal-hłas u din ġiet rifjutata mingħajr ebda raġuni¹¹.

⁹ Dwar l-importanza ta' kawżali quddiem dan il-Bord, jiġi senjalat dak deċiż fis-sentenza fl-ismijiet **Bartolo & Kyle Limited vs Thomas Micallef**, (App Ċiv Nru: 115/2002/2) mogħtija mill-Qorti tal-Appell (Sede Inferjuri) nhar il-10 ta' April 2018. Bl-istess mod, issir referenza għal dak li sehħ fil-proċeduri fl-ismijiet **Charles Borg pro et noe vs Helen Scicluna**, (App Ċiv Nru: 105/2000) finalment deċiża mill-Qorti tal-Appell (Sede Inferjuri) nhar it-23 ta' Marzu 2016.

¹⁰ Artikolu 1554(b) tal-Kapitolu 16 tal-Liġijiet ta' Malta.

¹¹ Artikolu 943 tal-Kapitolu 12 tal-Liġijiet ta' Malta u l-effetti msemija fl-artikoli 1173 u 1174 tal-Kapitolu 16 tal-Liġijiet ta' Malta.

Jekk persuna ma tipprovax dan allura jkun ifisser li l-hlas effettivament ma sarx¹². Il-Qrati tagħna kellhom issa diversi okkażjonijiet jeżaminaw dan fil-qafas tal-liġi speċjali tal-kera¹³.

Illi mistoqsi direttament mill-Bord però irriżulta li l-intimat naqas milli jagħmel dan kollu u baqa' hekk passiv. Il-liġi kienet u għada tiċċensura l-hlas **puntwali** tal-kera. F'dan il-każ, huwa l-kuntratt li kien jirregola ir-relazzjoni bejn il-partijiet¹⁴ u rriżulta li l-intimat kien hekk inadempjenti.

¹² Fost diversi, il-Bord jissenjala s-sentenza fl-ismijiet **Ian Spiteri vs Angelique Xerri**, (Rik App Nru: 556/18/1) mogħtija mill-Qorti tal-Appell (Sede Superjuri) nhar il-31 ta' Mejju 2023, fejn, b'riljev minn ġurisprudenza preċedenti ġie mfisser hekk: *"Fuq ix-xaqliba l-oħra, l-konsegwenza li jġib miegħu xenarju fejn id-depożitu li ma jkunx sar "skont il-liġi" hija mbagħad misjuba fl-Artikolu 1174(1) tal-Kap. 16 tal-Liġijiet ta' Malta. F'dan l-artikolu nsibu li "Id-depożitu m'għandux l-effetti msemminjati fl-aħħar artikolu qabel dan jekk il-kreditur ma jkunx qabel irrifjuta offerta valida". Każ partikolari li fih inxtehet aktar dawl fuq dan l-artikolu kien dak fl-ismijiet ta' Remigio Camilleri et. v. Joseph Caruana Soler et., deċiż mill-Prim'Awla tal-Qorti Ċivili, fis-27 ta' April, 1965, u li fih intqal b'mod partikolari li: "biex depożitu għudizzjarju jkun validu jrid jiġi preċedut minn offerta tas-somma kollha dovuta, minn rifjut ta' l-istess offerta, u minn depożitu a favur tal-kredituri kollha u mhux ta' wieħed minnhom biss". Element essenzjali għas-siwi ta' depożitu għudizzjarju huwa għalhekk li l-kreditur irid ikun qabel xejn irrifjuta li jaċċetta l-hlas;"*

¹³ Il-Bord jagħmel referenza għas-sentenza fl-ismijiet **Doris Mallia vs Paul Briffa**, (App Ċiv Nru: 111/1995/1) mogħtija mill-Qorti tal-Appell (Sede Inferjuri) nhar it-22 ta' Novembru 2022 fejn intqal hekk: *"Kuntrarjament għal dak ritenut mill-appellanti l-fatt li hu ddepożita l-kera hu gie b'daqshekk ezegwixxa l-obbligu tiegħu ma jsib l-ebda riskontru mil-liġi li hu stess jinvoka. Dan għaliex ai termini tal-Artikolu 1174 (1) tal-Kodici Civili, id-depożitu m'għandux l-effett li "jiswa daqs il-hlas" (Art 1173 (2) tal-Kap 16) jekk il-kreditur (intiz f'sens lat) "ma jkunx qabel irrifjuta offerta valida". Fost il-kondizzjonijiet għall-validità ta' din l-offerta hemm dik li din "tkun saret fil-lok skond il-ftehim, jew, jekk ma jkunx hemm ftehim, skond il-liġi, il-hlas għandu jsir" (Art 1175 (f) tal-Kodici Civili). Huwa sintomatiku minn dawn id-disposizzjonijiet illi jekk ma tkunx saret offerta, u din trid tkun wahda valida, għal kull wahda mill-iskadenzi tal-kera skadut, id-depożitu ta' l-ammont mhux magħmul validament. Dwar x'jikkostitwixxi offerta valida vide "Grazia Pulis –vs Antonio Cutajar", Prim'Awla, Qorti Civili, 26 ta' Ottubru 1957." B'żieda ma din, il-Bord jirreferi wkoll għas-sentenza fl-ismijiet **Alfred Falzon Sant Manduca et vs L-Avukat Henry sive Harry Vassallo et**, (App Nru: 79/15/1) mogħtija mill-Qorti tal-Appell (Sede Inferjuri) nhar il-5 ta' Ottubru 2018 fejn ukoll ingħad hekk: *"Għalkemm mill-provi rriżulta li ddepożitaw il-kera fil-qorti, mhemmx prova li qabel kienu offrew il-hlas lill-appellanti. Depożitu fil-qorti jekwivali għall-pagament fejn tkun saret offerta ta' hlas lill-kreditur u jkun irrifjutha (artikoli 1173 u 1174 tal-Kodici Civili)"**

¹⁴ Artikolu 1531A(3) tal-Kapitolu 16 tal-Liġijiet ta' Malta.

Illi għad li hemm xi awturi dissidenti dwar dak li sejjer jingħad¹⁵, il-ġurisprudenza tagħna hija konkordi fuq il-fatt li inkwilin, għad li jkollu xi kwistjonijiet dwar jekk sid ikunx qiegħed jottempora ruħu ma xi obbligazzjonijiet assunti minnu, ma jistax jaqbad u jagħżel li ma jhallasx il-kera dovuta¹⁶. F’kazijiet bħal dawn¹⁷,

¹⁵ Mill-aspett dottrinali il-Bord jissenjala dak li jgħid il-ġurist **Luigi Abello** u cioè li “....il locatore per domandare il pagamento dell’affitto non ha altro obbligo che di provare il contratto. Può ben legittimamente opporre il conduttore d’aver già pagato o di non dover pagare in omaggio alla massima inadempimenti non est adimplendum, che in tal materia ha grave significato, trattandosi di contratto in cui la causa, qual base esteriore della determinazione della volontà, funziona in modo particolare essendo nella locazione sostituita da una circostanza appartenente all’ avvenire quasi scopo cui intende, per l’effettiva prestazione se non pel vincolo relativo, si che, quando il godimento in tutto o in parte fosse impossibile (sia qualunque la causa), il prezzo sarebbe in tutto o in parte senza causa, donde la risoluzione del contratto o la diminuzione del prezzo, ma spetta a lui l’onere di provare i fatti che asserisce.” - Della Locazione, Obblighi del locatore, Volume Primo Eugenio Marghieri, 1905, a fol 180. B’senjalazzjoni ġurisprudenzjali mbaġħad issir referenza għas-sentenza fl-ismijiet **B. Tagliaferro & Sons Ltd vs Albert Mizzi et.** (App Ċiv Nru: 13/2003/1) mogħtija mill-Qorti tal-Appell (Sede Inferjuri) nhar is-27 ta’ Novembru 2009 fejn ingħad hekk: “Tezisti ġurisprudenza li ssostni li l-kerrej ma hu qatt gustifikat li jissospendi l-hlas tal-kera jekk għandu kwistjoni mas-sid u jinkorri anzi f’morozita jekk jonqos li jhallas. Ara “Carmel Bellia et -vs- Joseph Frendo”, Appell, 14 ta’ Dicembru, 2001. Minn naha l-oħra, b’rikollegament għac-cirkostanzi gustifikativi appena predetti taht punt (2), hu rikonoxxut illi fejn jirrizulta li kien l-istess sid li gab stat ta’ fatt li minhabba fih irrenda impossibbli lill-inkwilin għal certu zmien li jkompli jhallas il-kera, u mbaġħad il-kera jigi mhallas jew depozitat, ma hemmx il-vera morozita li trid il-ligi, li għandha bħala skop li tissalvagwardja d-drittijiet tal-lokatur għall-adempiment ta’ l-obbligi ta’ l-inkwilin, għax ma hemmx morozita meta l-adempiment ta’ l-obbligazzjoni jkun gie ostakolat mill-istess kreditur”. Ara “Baruni Lino Testaferrata Bonici et -vs- Emily Moakes”, Appell Civili, 14 ta’ Novembru, 1955 u “Doris Attard -vs- Julian Borg et” Appell, 28 ta’ Gunju, 2001”; (**enfasi tal-Bord**).

¹⁶ Fost oħrajn, il-Bord jagħmel referenza għas-sentenza fl-ismijiet **Joseph Falzon et vs Power Point Limitd.** (App Ċiv Nru: 61/2013/1) mogħtija mill-Qorti tal-Appell (Sede Inferjuri) nhar il-4 ta’ Ġunju 2018, li tenniet għal darba oħra t-tgħalim ta’ spiss segwit fis-sentenza fl-ismijiet **Renzo Abela vs John Galea** tal-Prim Awla tal-Qorti Ċivili datata 2 ta’ Awwissu 1958. Kien ingħad hekk: “Il-ġurisprudenza hi fis-sens li l-inkwilin ikollu jhallas il-kera, irrISPETTIVAMENT min-nuqqas ta’ sid il-kera. F’dan il-kuntest hi rilevanti s-sentenza Renzo Abela vs John Gauci tat-2 ta’ Awwissu, 1958 fejn il-Prim Awla qalet: “Non ostanti li l-lokatur ikun naqas minn xi obbligazzjoni tiegħu, u minhabba f’hekk l-inkwilin ibati menomazzjoni tad-tgawdija tal-fond, jekk b’dan kollu l-inkwilin jibqa’ fil-pussess tal-fond, hu ma jistax marte proprio jzomm jew inaqqas il-hlas tal-kera; salvi l-kazijiet espressament stabbiliti mil-ligi, u salv il-kumpens għall-indenniz li jista’ jigi wara rikonoxxut lilu”. Riċentement, dan il-ħsieb reġa’ gie abraċċjat minn dan il-Bord diversament presedut fis-sentenza fl-ismijiet **Neil Azzopardi vs Yasmin De Giorgio.** (Rik Nru: 237/2020) mogħtija fit-3 ta’ Ottubru 2024.

¹⁷ Hija tajba r-referenza magħmula fin-nota ta’ sottomissjonijiet tar-rikorrent (a fol 433) u cioè dik għas-sentenza fl-ismijiet **Emanuel Ellul et vs Charles Mizzi et.** (App Ċiv Nru:

l-inkwilin, li fl-istess żmien jgħid li jkun qiegħed igawdi minn titolu ta' lokazzjoni, jista' jagħzel żewġ toroq; jew li jitlob il-hall tal-kuntratt jew li jitlob id-danni¹⁸.

452/2004/2) mogħtija mill-Qorti tal-Appell (Sede Superjuri) nhar id-29 ta' Mejju 2009 fejn ingħad hekk: "*Barra minn dan, l-obbligu tal-inkwilin li jhallas il-kera ma tistax tigi pacuta man-nuqqas ta' sid il-kera li jwettaq l-obbligazzjonijiet tiegħu. Fil-kawza Spinola Development Co. Ltd. v. Conti noe, deciza mill-Prim Awla tal-Qorti Civili fit-30 ta' Novembru 2007 intqal li ".....il-kera pattwita għandha dejjem tithallas ghax hija lkorrispettiv tat-titolu lokatizju gawdut mill-inkwilin. Il-ligi tinsisti li l-kera għandha tithallas, anke jekk is-sid jonqos milli jesegwixxi l-obbligazzjonijiet tiegħu, u l-inkwilin ma jistax jagixxi unilateralment u biex "jagħmel tajjeb" għan-nuqqasijiet tas-sid, izomm lura milli jhallas il-kera.Omissis..... "Fil-kawza fl-ismijiet Abela v. Gauci deciza mill-Onorabbli Qorti tal-Appell (Sede Inferjuri) fit-2 ta' Awwissu 1958, il-Qorti qalet illi f'kaz li l-lokatur jikser l-obbligazzjoni tiegħu li jassigura lill-inkwilin id-dgawdija pacifika tal-fond għaż-żmien tal-kirja u għall-uzu li għalih il-kirja tkun saret, linkwilin jkollu dritt li jitlob ir-risoluzzjoni tal-kuntratt u l-inkwilin "huwa tenut jhallas il-kera pattwit u ma jistax f'kawza li jagħmillu l-lokatur għall-hlas ta' dik il-kera jirrifjuta li jhallas dik il-kera." Meta wiehed jigi mcagħhad mill-uzu tal-fond lilu lokat, ir-rimedju tiegħu huwa, f'kull kaz, għad-danni u mhux li ma jhallasx il-kera." Hekk ukoll, fil-kawza Pirella Supermarkets Ltd. v. SISA Malta Ltd., deciza minn din il-Qorti (Sede Inferjuri) fis-6 ta' Gunju 2008, intqal hekk a propositu; "Premessi dawn il-konsiderazzjonijiet generali u preliminari in meritu tal-effetti tal-kuntratt, ma jistax ma jigix agġunt, ukoll b'mod generali, illi l-ligi komuni taht listitut tal-kiri fil-Kodici Civili tipprowdi, mill-anqas f'zewg disposizzjonijiet ta' dan il-Kodici [Artikoli 1541(2) u 1543] meta l-kerrej hu abilitat li jzomm il-kera magħluq biex ikopri l-ispiza tat-tiswijiet li jkun għamel fil-fond mikri. Minn ebda disposizzjoni ohra taht dan l-istess istitut ma jirrizulta, ad ezempju, illi l-inkwilin jista' jzomm għandu l-kera dovut minhabba pretiza da parti tiegħu ta' xi kompensazzjoni. Ta' l-istess fehma hu wkoll certa guriprudenza tal-Qrati tagħna, kif illustrat fis-sentenzi fl-ismijiet A.I.C Luigi Sansone v. Maria Giuseppina Philips, Appell, 28 ta' Mejju 1948 u Joseph Borg nomine v. Edgar Galea, Appell 7 ta' Ottubru 1996. Fit-tnejn l-espressjoni ta' fehma hi fis-sens illi l-kerrej ma jistax marte proprio jippersisti li ma jhallasx il-kera għaliex min-naha tiegħu jippretendi li hu kreditur tal-lokatur u hu għalhekk intitolat għat-tpacija. Fil-kaz in ezami, addirittura, din it-tpacija hi imbagħad espressament vjetata." Kwindi, f'kull kaz, għamlu hazin il-konvenuti li, għar-raguni hi x'inhi, naqsu milli jhallsu l-kera dovuta, speċjalment meta tqis li, mingħajr problemi ta' xejn, huma thallew igawdu l-uzu tal-fond in kwistjoni." Preċedement, fis-sentenza fl-ismijiet **Francesco Sciberras et vs Ignatius Peter Busuttil et**, (Cit Nru: 532/2002/1) mogħtija mill-Prim Awla tal-Qorti Civili nhar is-17 ta' Marzu 2005 (appell kien waqa' deżert) kien ingħad hekk: "*Tant hu importanti l-hlas tal-kera li l-qrati tagħna stabbilew principju li inkwilin ma jistax jippretendi li jzomm il-kera biex jikkompensa kreditu minnu pretiz kontra l-lokatur, jew biex jagħmel tajjeb għat-tiswijiet li l-inkwilin stess ikun għamel fil-fond, jekk ma jkunx segwa l-procedura li tirrekjedi l-ligi (ara "Vella et vs Cini", deciza minn din il-Qorti fil-21 ta' Jannar, 1991, u "Calleja vs Dimech", deciza mill-Onorabbli Qorti tal-Appell (Sede Inferjuri) fit-3 ta' Dicembru, 1985). Kwindi n-nuqqas tal-inkwilin li, f'dan il-kaz, ma jhallasx kera għal-perjodu ta' aktar minn erba' snin, għandha titqies bhala nuqqas serju ta' esekuzzjoni ta' obbligazzjoni imposta fuq l-inkwilin li jista' jwassal għall-hall tal-kirja".**

¹⁸ Fost oħrajn, il-Bord jagħmel referenza għas-sentenza fl-ismijiet **Kingsway Palace Company Limited vs Dancenter Limited**, (Cit Nru: 401/2006) mogħtija mill-Prim Awla tal-Qorti Civili nhar it-28 ta' Mejju 2015 (mhux appellata): "*Fil-kaz tal-lum, is-socjeta` konvenuta*

Illi finalment, kemm fin-nota u fit-trattazzjoni tal-lum ġie ventilat l-argument li l-intimat jista' saħansitra jressaq kontro-talba f'dawn il-proċeduri u għalhekk ukoll għandu jingħata jedd iressaq difiża. Anke hawnhekk il-Bord ma jaqbilx. Fl-ewwel lok huwa dibattut kemm l-allegat pretensjonijiet tiegħu joqgħodu sew fil-kawża hawn imressqa¹⁹. Fit-tieni lok, l-artikolu 16A għad-differenza tal-artikoli 167 *et seq* tal-Kapitolu 12 tal-Liġijiet ta' Malta²⁰ (li jittrattaw l-istess tip ta' proċedura quddiem il-Qrati ordinarji) ma jsemmix it-tressieq ta' talba rikonvenzjonali bħala raġuni tajba li għaliha il-Bord għandu jagħti jedd ta' difiża.

Illi jibqa' naturalment impregudikat il-jedd tiegħu li jressaq il-pretensjonijiet minnu msemmija fi proċeduri oħra, iżda dawn ma jinnewtralizzawx it-talba tar-rikorrenti fil-kawża tal-lum.

Illi jiġi b'hekk li l-intimat ma seħħilux juri li għandu difiżi tajbin sabiex jiddefendi din l-azzjoni.

Illi wara li eżamina d-dokumentazzjoni kollha eżebita isib li l-azzjoni utilizzata hija waħda tajba²¹ u sejjer jgħaddi sabiex jilqa' l-istess.

eccepiet illi baqghet ma hallsitx il-kera ghaliex is-socjeta` attrici kienet inadempjenti fit-tweittieq tal-obbligi taghha skond ilkuntratt ta` lokazzjoni. Bl-applikazzjoni tal-principji li hargu mill-gurisprudenza tal-qrati taghna, stante li t-talba attrici tittratta hlas ta` arretrati ta` kera, anke jekk kien hemm ksur tal-obbligi kontrattwali min-naha tas-socjeta` attrici, il-kera kellha tithallas xorta. It-tweittieq o meno tal-obbligi ex contractu tas-socjeta` attrici sejrin jitqiesu minn din il-Qorti fil-konsiderazzjonijiet taghha dwar il-kontrotalba."

¹⁹ Fid-awli ta' dak li jrid l-artikolu 396 tal-Kapitolu 12 tal-Liġijiet ta' Malta.

²⁰ L-artikolu 170 tal-Kapitolu 12 tal-Liġijiet ta' Malta jaqra hekk: "*Meta l-konvenut jirnexxilu jattakka l-proċedimenti fuq il-bażi ta' irregolarità, jew inapplicabilità, jew meta jissodisfa lill-qorti li huwa għandu eċċezzjoni prima facie biex jopponi t-talba, jew iġib fatti jew punti ta' dritt li jitqiesu bħala biżżejjed biex jagħtuh il-jedd li jopponi t-talba jew li jagħmel kontro-talba jingħata lilu l-permess li jopponi l-azzjoni u li jippreżenta l-eċċezzjonijiet tiegħu fi żmien għoxrin jum mid-data tal-ordni msemmi fis-subartikolu (4), f'liema każ il-konvenut għandu jgħares id-dispożizzjonijiet tal-artikolu 158 sa fejn dan iġhodd. (enfasi tal-Bord)*". Kliem li ma jinsabx fl-artikolu 16A tal-Kapitolu 69 tal-Liġijiet ta' Malta.

²¹ Dwar dan wiehded huwa mistieden jara dak deċiż fis-sentenza fl-ismijiet **Mary Rose Schembri vs Paulino Schembri**, (App Nru: 121/2015) mogħtija mill-Qorti tal-Appell (Sede Inferjuri) nhar is-7 ta' Frar 2017.

Għaldaqstant il-Bord qiegħed jiddisponi minn din il-vertenza billi:

1. Jilqa' l-ewwel talba.
2. Jilqa' t-tieni talba u b'hekk jikkundanna u jordna lill-intimat sabiex fi żmien tletin (30) jum mid-data ta' din is-sentenza huwa jiżgombra mill-fond mertu ta' dawn il-proċeduri u jirrilaxxa l-pussess liberu u battal tal-istess fond fl-istess terminu.

L-ispejjeż ta' dawn il-proċeduri jithallsu mill-intimat.

Dr Joseph Gatt LL.D.
Maġistrat

Annalise Spiteri
Deputat Registratur